



Brussell, 21 ta' April 2026
(OR. en)

8102/26
ADD 1

LIMITE

ECOFIN 448
RELEX 483
COEST 284
FIN 518
CSC 230

EIB
ECB

ATTI LEGIŻLATTIVI U STRUMENTI OĦRA

Suġġett: DEĊIŻJONI TA' IMPLIMENTAZZJONI TAL-KUNSILL li tapprova l-assistenza lill-Ukrajna fl-implimentazzjoni tal-Istrateġija għall-Finanzjament tal-Ukrajna

ANNEX

Valutazzjoni tal-Istrateġija għall-Finanzjament tal-Ukrajna
fil-qafas tas-Self ta' Appoġġ għall-Ukrajna għall-2026 u l-2027

Kuntest legali

Ir-Regolament (UE) 2026/467 jipprevedi li sabiex tircievi assistenza finanzjarja u ekonomika taht is-Self ta' Appoġġ għall-Ukrajna, l-Ukrajna trid tipprezenta l-Istrateġija għall-Finanzjament tal-Ukrajna lill-Kummissjoni. L-Istrateġija għall-Finanzjament tal-Ukrajna tipprovdi dettalji dwar il-htigijiet ta' finanzjament u r-riżorsi ta' finanzjament tal-Ukrajna, fil-principju għat-12-il xahar li ġejjin.

Fl-24 ta' Marzu 2026 l-Ukrajna pprezentat l-Istrateġija għall-Finanzjament tal-Ukrajna lill-Kummissjoni, f'konformità mal-Artikolu 6 tar-Regolament (UE) 2026/467. Fis-26 ta' Marzu 2026, l-Ukrajna pprezentat verżjoni riveduta tat-tabelli annessi tagħha. L-Istrateġija għall-Finanzjament tal-Ukrajna fiha l-elementi kollha meħtieġa skont l-Artikolu 6(2) tar-Regolament (UE) 2026/467.

L-Artikolu 7(1) tar-Regolament (UE) 2026/467 jeżiġi li l-Kummissjoni tevalwa l-Istrateġija għall-Finanzjament tal-Ukrajna mingħajr dewmien żejjed. Il-kundizzjonijiet tal-valutazzjoni huma deskritti fl-Artikolu 7(2) u (3) tar-Regolament (UE) 2026/467.

Kooperazzjoni mal-Ukrajna

Il-Kummissjoni, flimkien mas-Servizz Ewropew għall-Azzjoni Esterna, kellhom diversi laqgħat mal-Ministeru għall-Finanzi u l-Ministeru għad-Difiża tal-Ukrajna qabel il-preżentazzjoni tal-Istrateġija għall-Finanzjament tal-Ukrajna biex jiddiskutu t-tnejn tal-Istrateġija għall-Finanzjament tal-Ukrajna, il-ħtiġijiet ta' finanzjament u ta' difiża tal-Ukrajna, l-impenji mid-donaturi u d-diskrepanza fil-finanzjament li tirriżulta.

Kompletezza, fattibbiltà u koerenza tal-Istrateġija għall-Finanzjament tal-Ukrajna mas-suppożizzjonijiet sottostanti

L-Istrateġija għall-Finanzjament tal-Ukrajna tissodisfa r-rekwiżiti ta' kompletezza, fattibbiltà u koerenza skont l-Artikolu 7(3), il-punt (a) tar-Regolament (UE) 2026/467.

L-Istrateġija għall-Finanzjament tal-Ukrajna u t-tabelli u l-annessi li jakkumpanjawha jipprovdu s-sett komplut ta' informazzjoni meħtieġ mill-Artikolu 6(2) tar-Regolament (UE) 2026/467. L-approċċi u s-suppożizzjonijiet metodoloġiċi ewlenin huma spjegati f'anness tal-Istrateġija għall-Finanzjament tal-Ukrajna.

L-Istrateġija għall-Finanzjament tal-Ukrajna hija bbażata fuq is-suppożizzjoni li l-gwerra ser tkompli matul l-2026. Il-varjabbli makroekonomiċi u x-xenarji tal-baġit projettati huma konsistenti mal-Baġit tal-Istat tal-2026 u mas-suppożizzjoni tad-Dikjarazzjoni tal-Baġit 2026–2028 li l-gwerra tkompli fl-2026. Il-projezzjonijiet jassumu rata tal-kambju ta' EUR 1 = UAH 49,356 għall-2026.

Il-projezzjonijiet għan-nefqa tal-gvern estiż huma ġeneralment ipprezentati fid-dettall meħtieġ u diżaggregati kif xieraq skont il-funzjoni u s-sottosettur, inkluża data dwar id-difiża fil-baġit ipprezentata skont il-klassifikazzjoni ekonomika tagħhom.

Il-projezzjonijiet għad-dhul tal-gvern estiż huma pprezentati wkoll fid-dettall meħtieġ. L-Istrateġija għall-Finanzjament tal-Ukrajna tinkludi informazzjoni dwar l-iżviluppi finanzjarji tal-passat u mbassra tal-Ukrajna, kull trimestru u sena, inkluża informazzjoni dwar is-sitwazzjoni tal-likwidità (bilanċ tal-flus) fil-livell tal-istat, l-amortizzamenti tad-dejn, strateġija għall-ħruġ tad-dejn, dejn ieħor li joħloqu u jnaqqas il-flussi u l-istokk tal-arretrati tal-pagamenti u l-iżviluppi mbassra tagħha fil-livell tal-gvern estiż.

L-Istrateġija għall-Finanzjament tal-Ukrajna tinkludi informazzjoni dwar il-ħtiġijiet previsti ta' assistenza militari *in natura*.

Fir-rigward tal-ħtiġijiet ta' finanzjament gross, l-Istrateġija għall-Finanzjament tal-Ukrajna tipprovdi ħarsa ġenerali tajba lejn il-fatturi ewlenin tal-ħtiġijiet ta' finanzjament flimkien mal-bilanċ nominali tal-baġit, inklużi l-iżviluppi finanzjarji bħar-riżervi ta' likwidità fi flus u l-impatt tal-flussi relatati mad-dejn u l-amortizzament.

Il-bżonnijiet ta' finanzjament gross irrappurtati huma konsistenti mal-aktar rapport riċenti tal-Fond Monetarju Internazzjonali (FMI).

Fir-rigward tal-ħtiġijiet tad-difiża b'mod speċifiku, l-Istrateġija għall-Finanzjament tal-Ukrajna fiha diżaggregazzjoni sħiħa u koerenti tal-ħtiġijiet bejn il-ħtiġijiet fil-baġit u l-ħtiġijiet ta' assistenza militari *in natura* barra mill-kamp ta' applikazzjoni tal-baġit regolari tal-Ukrajna. Id-data u l-ispjegazzjonijiet li jakkumpanjawha fl-Istrateġija għall-Finanzjament tal-Ukrajna jippermettu fehim suffiċjenti tal-ħtiġijiet ta' difiża tal-Ukrajna relatati mal-baġit u apparti minnu.

Fl-aħħar nett, l-Istrateġija għall-Finanzjament tal-Ukrajna tippreżenta harsa ġenerali tajba lejn l-appoġġ ipprojetat mid-donaturi fl-2026 kemm għall-appoġġ fil-baġit kif ukoll għall-assistenza *in natura*.

Abbażi tal-informazzjoni ppreżentata, il-ħtieġa għal appoġġ għad-difiża li tammonta għal EUR 28,3 biljun u għal assistenza baġitarja li tammonta għal EUR 16,7 biljun hija ppreżentata b'mod koerenti u loġiku.

Konsistenza tal-informazzjoni fl-Istrateġija għall-Finanzjament tal-Ukrajna ma' sorsi esterni, inkluż kwalunkwe rieżami riċenti tal-FMI u informazzjoni mill-Pjattaforma tad-Donaturi għall-Ukrajna u mill-Grupp ta' Kuntatt għad-Difiża tal-Ukrajna

L-Istrateġija għall-Finanzjament tal-Ukrajna hija konsistenti mas-sorsi esterni disponibbli kif meħtieġ bl-Artikolu 7(3)(b), tar-Regolament (UE) 2026/467.

Hija konsistenti max-xenarju ċentrali u mal-ħtigijiet ta' finanzjament estern li jirfdu l-Facilità Estiża ta' Fond il-ġdida tal-FMI, approvata mill-Bord tal-FMI fis-26 ta' Frar 2026. Mill-konsultazzjonijiet mal-FMI ħareġ ukoll li l-elementi rilevanti tal-Istrateġija għall-Finanzjament tal-Ukrajna kienu konsistenti mad-data tal-FMI.

Fir-rigward tal-iżborzi trimestrali taħt l-assistenza baġitarja, l-Istrateġija għall-Finanzjament tal-Ukrajna u t-tabelli li jakkumpanjawha jistrieħu fuq suppożizzjonijiet konservattivi għal pagamenti taħt il-Facilità għall-Ukrajna fit-tieni u fit-tielet trimestri tal-2026.

L-informazzjoni dwar finanzjament ieħor mid-donaturi hija konsistenti mal-informazzjoni miġbura permezz tal-Pjattaforma tad-Donaturi għall-Ukrajna (UDP) u mad-data baġitarja li tiġi pprezentata regolarment fil-laqgħat tal-UDP, kif ukoll mal-eżitu tal-konsultazzjonijiet mal-UDP dwar l-Istrateġija għall-Finanzjament tal-Ukrajna.

L-informazzjoni dwar il-ħtiġijiet tad-difiża u s-sorsi eżistenti ta' assistenza hija konsistenti wkoll mal-informazzjoni kondiviża permezz tal-Grupp ta' Kuntatt għad-Difiża tal-Ukrajna (UDCG), kif ukoll mal-eżitu tal-konsultazzjonijiet mal-UDCG dwar l-Istrateġija għall-Finanzjament tal-Ukrajna.

Konsistenza tad-diskrepanza fil-finanzjament estern mistennija mad-distribuzzjoni indikattiva tas-Self ta' Appoġġ għall-Ukrajna

Iċ-ċifri huma konsistenti mal-allokkazzjonijiet indikattivi tas-Self ta' Appoġġ għall-Ukrajna stabbiliti fl-Artikolu 7(3), il-punt (c) tar-Regolament (UE) 2026/467. Dawk iċ-ċifri jimplikaw frontloading żgħir tal-appoġġ, minħabba li l-ammont mitlub għall-2026 ta' EUR 45 biljun jirrapprezenta nofs l-assistenza disponibbli ta' EUR 90 biljun li għandhom jintużaw fit-tliet trimestri li jifdal tas-sena, u EUR 45 biljun li jibqgħu disponibbli għall-2027 kollha. Dan huwa konsistenti max-xenarju li l-gwerra tkompli fl-2026, li huwa x-xenarju bażi kemm tad-Dikjarazzjoni tal-Baġit 2026–2028 kif ukoll tal-programm tal-Facilità Estiża tal-Fond tal-FMI.

F'konformità mal-valutazzjoni mill-Kummissjoni tal-kompletezza, tal-fattibbiltà u tal-koerenza tal-Istrateġija għall-Finanzjament tal-Ukrajna, fl-2026 jenħtieġ li jkun disponibbli għall-Ukrajna ammont totali ta' appoġġ massimu ta' EUR 45 biljun, inkluż sa EUR 16,7 biljun għall-assistenza għall-appoġġ baġitarju u sa EUR 28,3 biljun għal-kapaċità industrijali tad-difiża.

Fir-rigward tal-allokazzjoni tal-assistenza baġitarja bejn il-Faċilità għall-Ukrajna u l-assistenza makrofinanzjarja mogħtija skont il-Kapitolu III tar-Regolament (UE) 2026/467, jenħtieġ li jiġu pprovduti EUR 8,35 biljun fil-forma ta' self implimentat għall-iskop tal-Kapitolu III tar-Regolament (UE) 2024/792 u EUR 8,35 biljun bħala assistenza makrofinanzjarja mogħtija għall-iskop tal-Kapitolu III tar-Regolament (UE) 2026/467. Dan huwa bbażat fuq valutazzjoni tal-modalitajiet ta' finanzjament xierqa, filwaqt li jitqiesu n-natura u l-urġenza tal-ħtiġijiet ta' finanzjament. Fil-valutazzjoni tal-iskeda proposta ta' pagamenti fil-forma ta' assistenza baġitarja, il-Kummissjoni tqis id-diversi sorsi ta' finanzjament disponibbli għall-Gvern tal-Ukrajna. Meta timplimenta l-iskeda dettaljata tas-Self ta' Appoġġ għall-Ukrajna fl-2026, il-Kummissjoni jista' jkollha bżonn taġġusta l-pagamenti parzjali trimestrali skont l-evoluzzjoni tal-pożizzjoni ta' likwidità attwali tal-Gvern tal-Ukrajna. L-għadd massimu ta' pagamenti parzjali għall-assistenza makrofinanzjarja mogħtija għall-iskop tal-Kapitolu III tar-Regolament (UE) 2026/467 aċċessibbli fl-2026 huwa tlieta. Il-valur indikattiv ta' dawk il-pagamenti parzjali huwa ta' EUR 3,2 biljun, EUR 3,7 biljun u EUR 1,45 biljun għall-ewwel, it-tieni u t-tielet pagament parzjali rispettivament.

Konformità mal-prekundizzjoni stabbilita fl-Artikolu 5(1) tar-Regolament (UE) 2026/467

L-Istrateġija għall-Finanzjament tal-Ukrajna tikkonforma mal-prekundizzjoni stabbilita fl-Artikolu 5(1) tar-Regolament (UE) 2026/467. B'mod partikolari, l-Ukrajna tkompli żżomm u tirrispetta l-mekkaniżmi demokratiċi effettivi, inkluża sistema parlamentari b'diversi partiti, u l-istat tad-dritt, u tiggarantixxi r-rispett għad-drittijiet tal-bniedem, inklużi d-drittijiet ta' persuni li jagħmlu parti minn minoranzi. Iż-żamma u r-rispett tal-istat tad-dritt jinkludu l-ġlieda kontra l-korruzzjoni. Il-valutazzjoni dettaljata saret biex tiġi sottomessa lill-korpi kompetenti tal-Parlament Ewropew u tal-Kunsill f'konformità mal-Artikolu 5(2) tar-Regolament (UE) 2026/467.